

AGANEVNDIN

KÆRA 1/2020

<i>FSF-skrivstovan upplýsir Aganevndini:</i>	
Málsheitið: Kæra um ólóglegan leikara vegna aldur í U15 dysti, TB/FCS/Royn móti AB	
Deild: U15 dreingir	Hvør hefur reist málið: TB/FCS/Royn
Kapping: Landskapping	Kæra móttikin: 3. aug. 2020
Møguligt brot fram: 2. aug. 2020	Kærugjald goldið: ja
Partshoyring: Ja	5 daga kærufreist hildin: ja
Áheitan um munnliga viðgerð: Nei	Starvsnevndarummæli: Ongar viðmerkingar

Úrskurður

Aganevndin staðfestir, at tað er skjalprógvað á dómarseðlanum, at ungi AB-leikarin hefur leikt í nevnda U15 dysti og at nevndi leikari er ein árgang eldri, enn loyvt er.

Aganevndin staðfestir eisini, at AB ikki hefur søkt FSF um varandi undantaksloyvi til nevnda leikara at leika við lægri deild í hálvum ella heilum kappingarári, hóast heimild er fyri slíkum sambært § 2, stk. 3 í Kappingarreglur fyri yngri deildir.

Niðurstøðan er tí, at AB verður dømt at tapa dystin 0-3 sambært § 41 í Kappingarreglunum fyri fótbólt. Felagið kann kæra úrskurðin til Yvirkærunevndina.

Kæran, partshoyringin og møguligt Starvsnevndarummæli

TB/FCS/Royn kærir AB fyri at hava brúkt ein leikara, sum er fylltur 15 ár fyri 1. januar í hesum kappingarárinum og tí er leikarin ov gamal at leika við U15, soleiðis sum gjørt var í dystinum millum TB/FCS/Royn og AB á Eiðinum í Vági 2. aug. 2020.

AB er hoyrt í málinm og hefur viðmerkt, at nevndi leikari hefur leikt við hesum árganginum, síðani hann byrjaði at spæla fótbólt og at hann er floksfelagi við fleiri leikarar á liðinum. AB vísir eisini á, at teir ikki hava áhuga í at nýta ein ólóglegan leikara í U15.

Seinni í málgongdini á vísir AB eisini á, at TB/FCS/Royn hefur skrásett ov nógvar leikarar á dómarseðilin í Comet-skipanini.

Heimildir hjá Aganevndini at viðgera málið

Vísandi til grein 2, 5 og 7 í agareglugerð FSF's, hefur Aganevndin málsføri at viðgera hetta mál.

Fakta í málinum

FSF-skrivstovan hefur kannað dómarseðilin í Comet-skipanini og hefur váttað fyri Aganevndini, at ungi AB-leikarin er ov gamal at leika við U15 í nevnda dysti og at AB ikki hefur søkt um varandi undantaksloyvi til drongin at leika við U15, hóast heimild er fyri hesum sambært § 2, stk. 3 í Kappingarreglunum fyri yngri deildir.

AB hefur staðfest, at leikarin í árávís hefur vant við hópnum, sum nú myndar U15 og at drongurin venur við hesum árganginum, av tí at fleiri av floksfeløgum hansara eru við.

AGANEVNDIN

Floksfelagar, sum tó ikki eru farnir um aldursmarkið fyri at leika við U15 í hesum kappingarárinum.

Aganevndin kann eisini staðfesta, at 9 eykaleikarar eru skrásettir á dómarseðilinum í Comet-skipanini fyri TB/FCS/Royn.

Lógarverkið

Sambært § 2 E í Kappingarreglunum fyri yngri deildir, er leikarin farin um aldursmark at leika við U15 í hesum kappingarárinum, tí drongurin er fyltur 15 ár, áðrenn 1. januar í kappingarárinum.

Sambært § 2, stk. 3 í Kappingarreglunum fyri yngri deildir er heimild at søkja um varandi undantaksloyvi til *ein* leikara fyri hvørt lið at leika í yngri deild. Hesa heimild hevur AB ikki gjørt brúk av fyri nevnda leikara.

Sambært § 10, stk. 2 í Kappingarreglunum fyri yngri deildir, er í mesta lagi loyvt at hava ávikavist 5, 4 ella 3 skiftisleikarar í dystum á ávikavist heilum vølli, 2/3 vølli ella hálvum vølli.

Sambært § 8, litra h í Agareglugerðini, kann Aganevndin sekta felag at tapa dyst. Sambært § 12, litra f kunnu úrskurðir hjá Aganevndin um, at felag tapir dyst, innan 5 dagar kærast til Yvirkærunevndina.

Sambært § 41 í Kappingarreglunum fyri fótbólt er ásett, at “Verður lið dømt at tapa dyst, verður málmunurin 0-3 roknaður.”

Staðfestingar, metingar og niðurstøða

Aganevndin staðfestir, at tað er skjálprógvað við dómarseðlanum, at ungi AB-leikarin er farin um aldur at leika við U15 í hesum kappingarárinum.

Ungi leikarin var tí at meta sum ólógligur leikari til dystin í Vági 2. august, tí hann ikki frammanundan dystin hevur fingið undantaksloyvi frá Kappingarnevndini hjá FSF um at leika við U15.

Fordømi eru um, at brúk av ólógligum leikara elvir til, at felag verður dømt at tapa dystin sambært grein 8, stk. 1, bókstav h í Agareglugerðini.

Aganevndin staðfestir, at TB/FCS/Royn hevur skrásett alt ov nógvar leikarar á dómarseðilin, soleiðis sum AB hevur víst á. Aganevndin metir, at TB/FCS/Royn á ósportligan hátt hevur vunnið sær fyrimun í dystinum við ov nógvum skiftisleikarum. Hetta er átaluvvert. Men av tí at talan er um yngri deildir, at AB ikki formliga hevur kært TB/FCS/Royn fyri brúk av ov nógvum skiftisleikarum og umsitingin hjá FSF í aðramáta ikki hevur lagt dent á hetta í sínum ummæli av kærurálinum, ger Aganevndin ikki meira við henda partin.

Niðurstøðan er, at AB verður dømt at tapa dystin 0-3 sambært § 41 í Kappingarreglunum fyri fótbólt.

AGANEVNDIN

Kæruvegleiðing

Sambært grein 12, litra f í Agareglugerðini, kann úrskurðurin um at AB U15 dreingir tapa dystin móti TB/FCS/Royn leiktur 2. august 2020 við málmuninum 0-3, kærast til Yvirkærunevndina innan 5 dagar eftir, at AB hevur móttikið úrskurðin.

Staður, dagfesting og undirskrift:

Tórshavn 14. august 2020



Anni á Hædd
forkvinna

Aganevndin, ið viðgjørði hesa kæru: Anni á Hædd, lögfrøðingur og forkvinna, Ken Nónklett, lögfrøðingur og næstformaður og Sissal Kj. Kristiansen, ráðgevi.

